

## MP: पुलिस ने बस से पकड़ा 3000 किलो नकली मावा, राजस्थान से हो रही थी सप्लाई



**ग्वालियर.** अगर आप त्योहारी सीजन पर मावा या मावा से बनी मिठाइयां या मिल्ककेक खरीदने जा रहे हैं तो जरा सावधान रहें, कहीं आप नकली मावा या मिठाई तो नहीं ले रहे हैं। इन दिनों बाजार में नकली मावा और मिठाइयों का कारोबार धड़ल्ले से चल रहा है। ग्वालियर में पुलिस ने बस के जरिए राजस्थान से छतरपुर सप्लाई हो रहा तीन हजार किलो नकली मावा पकड़ा है। रक्षाबन्धन और स्वतंत्रता दिवस के मौके पर बनने वाली मिठाइयों में इस मावा का उपयोग होने वाला था। तो वहीं चार दिन पहले पुलिस ने भिंड से ग्वालियर सप्लाई होने आई 700 किलो नकली मिठाई पकड़ी थी। ग्वालियर SSP अमित सांघी को मुखबिर से खबर मिली थी कि राजस्थान से ग्वालियर के रास्ते मावा की सप्लाई होने जा रही है। जिस पर पुलिस ने राजस्थान से आने वाली गाड़ियों की चेकिंग के लिए नाकेबंदी की गई।

इस दौरान ग्वालियर पुलिस ने यात्री बस से नकली मावा की बड़ी खेप पकड़ ली। गोला का मंदिर चौराहा से पुलिस ने राजस्थान बस में करीब तीन हजार किलो मावा पकड़ा है। ये मावा राजस्थान से बस के जरिए छतरपुर सप्लाई होने जा रहा था। पुलिस ने बस चालक को हिरासत में लिया जिससे पुलिस मावा सप्लायर और कस्टमर के बारे में पूछताछ कर रही है। वहीं खाद्य विभाग की टीम ने जांच के लिए मावा के सैम्पल लिए हैं।

Source: <https://hindi.news18.com/news/madhya-pradesh/gwalior-police-caught-3000-kg-adulterated-mawa-from-bus-in-gwalior-was-supplied-from-rajasthan-cgpg-4459202.html>